

Il-Ħadd, 26 ta' Lulju 2020

Ġesù qal lid-dixxipli tiegħu:

“Is-Saltna tas-Smewwiet
tixbah lil teżor
moħbi f'għalqa,
li wieħed raġel isibu u jaħbih,
u kollu ferħan
imur ibiġħ kulma jkollu
u jixtri dik l-għalqa.
Tixbah ukoll
is-Saltna tas-Smewwiet
lil wieħed neguzjant
iftttx ġawhar fin;
meta sab ġawhra
tiswa ħafna,
mar bieġħ
kulma kellu
u xtara lilha.”

*Mill-Evangġelju skont San Matthew,
kapitlu 13, vers 44-46*

152

“Hu minnu li s-Saltna t'Alla hi għal
kulħadd: hija don, riġal, grazzja.
Imma mhijiex mogħtija fuq platt
tal-fidda, teħtieġ id-dinamiżmu:
hija tiftix, mixja, azzjoni.
L-atteġġjament tat-tiftix
huwa l-kundizzjoni essenzjali
biex wieħed isib; jeħtieġ li l-qalb
tkun tkebbes bix-xewqa li tikseb
l-oġġett prezzjuż, jiġifieri s-Saltna
ta' Alla li hi preżenti fil-persuna
ta' Ġesù. Huwa Hu t-teżor moħbi;
huwa Hu l-ġawhra ta' valur kbir.
Huwa Hu l-iskoperta fundamentali
li tista' tagħti bidla decisiva lil
ħajjitna, billi tfawwarha bit-tifsir.”

PAPA FRANĠISKU, *Angelus*, 30 Lulju 2017

*Għaliġa,
Kristu
huwa teżor
flimkien
ma' teżori oħra?*

*X'qed nagħmel
biex għaliġa
Hu jsir it-Teżor?*

Mhux fuq platt tal-fidda

Li Inti, Mulej,
issir it-teżor ta' xi ħadd,
din mhijiex xi ħaġa faċli:
dak li jkun
irid jagħmilha x-xewqa vera tiegħu,
jistaqsi bis-serjetà għaliha,
jaħdem qatigħ għaliha,
ifittixha kull fejn hemm bżonn,
jitqatta' minn ġewwa minħabba fiha,
iħalli fil-ġenb 'teżori' oħra.
Agħtini l-ħegġa meħtieġa
biex ħadd u xejn
ma jwaqqafni mit-tfittxija tiegħi għalik.
Agħtini l-qawwa
li nkompli nfittxek dejjem,
akkost ta' kollox!

It-Tnejn, 27 ta' Lulju 2020

Ġesù ġibilhom parabbola oħra
u qalilhom:

“Is-Saltna tas-Smewwiet
tixbah
lil żerriegħa tal-mustarda
li wieħed raġel
ikun qabad u żeragħha
fl-għalqa tiegħu.
Hija tabilħaqq
l-iżgħar waħda
fost iż-żrieragħ kollha,
izda meta tikber,
tkun l-akbar waħda
fost il-ħxejjex
u ssir siġra,
hekk li l-għasafar tal-ajru
jiġu jbejtu fil-friegħi tagħha.”

*Mill-Evangġelju skont San Mattew,
kapitlu 13, versi 31-32*

153

“Iż-żerriegħa, li magħha Ġesù
jqabbel is-Saltna ta' Alla, hi żgħira
ħafna; madankollu tiżviluppa
tant li ssir l-akbar waħda fost
il-pjanti: tkabbir li ma tippredix,
li josserprendik. Mhux faċli tidhol
f'dil-logika tal-imprevedibbiltà ta'
Alla. Izda l-Mulej iħeġġigna għal
atteġġjament ta' fidi li jmur
lil hemm mill-proġetti tagħna,
mill-kalkoli u mill-previżjonijiet
tagħna. Il-Mulej jissorprendina
dejjem. Hija stedina biex ninfetħu
b'għenerożità akbar għall-pjanijiet
ta' Alla, fuq livell personali
kif ukoll komunitarju.”

PAPA FRANĠISKU, *Angelus*, 17 Ġunju 2018

*Lil Alla
naççettaH
bħala Dak
li ma tkunx taf
biex
jista' joħroġ?*

*Il-fiduċja tiegħi
fuq xiex
nibniha?*

Żerriegħa żgħira

Mulej,
Inti għandek stima kbira
lejn dak kollu li huwa żgħir,
għax tħares lejh b'fiduċja kbira;
għax fih tara possibilitajiet
li jkunu għadhom moħbija
imma li jkunu qegħdin hemm.
Inti waħdek taf x'jista' joħroġ miż-żgħir.
Inti waħdek taf x'jista' joħroġ
minn dak li jidher dgħajjef,
limitat,
bla saħħa speċjali.
Daħħalni
fil-mod ta' kif tħares lejn l-affarijiet Inti,
fil-mod ta' kif tipprevedi l-affarijiet Inti,
fil-mod ta' kif tagħmel il-kalkoli Inti.

It-Tlieta, 28 ta' Lulju 2020

Ġesù qal lid-dixxipli: “Dak li jiżra’
ż-żerriegħa t-tajba huwa Bin
il-bniedem. L-għalqa hija d-dinja;
iż-żerriegħa t-tajba huma wlied
is-Saltna; is-sikrana huma wlied
il-Ħażin, u l-għadu li żeragħha
x-Xitan. Il-ħsad ifisser tmiem
id-dinja, u l-ħassada l-aŋgli.
Bħalma s-sikrana jiġbruha
u jaħarquha fin-nar, hekk isir
fi tmiem id-dinja. Bin il-bniedem
jibgħat l-aŋgli tiegħu, u jiġbru
barra mis-Saltna tiegħu kulma jġib
it-tfixkil u kull min jagħmel il-ħażen,
u jixħtuhom fil-ħuġġieġa tan-nar...
Il-ġusti jsiru jiddu bħax-xemx
fis-Saltna ta’ Missierhom.”

*Mill-Evangġelju skont San Matthew,
kapitlu 13, versi 37-42a. 43a*

154

“Il-ħażen li hawn fid-dinja
mhux ġej minn Alla, imma
mill-għadu tiegħu, il-Malinn.

Il-Malinn imur billejl
biex jiżra’ s-sikrana,
fid-dlam, fil-konfużjoni;
imur fejn m’hemmx dawl.
Dan l-għadu moħħu jilħaqlu:
jiżra’ l-ħażen qalb it-tajjeb,
b’mod li hu impossibbli
għalina l-bnedmin
li nifirdu b’mod sew
bejn il-wieħed u l-ieħor.
Imma fl-aħħar,
Alla jkun jista’ jagħmlu dan.”

PAPA FRANĠISKU,
Angelus, 20 Lulju 2014

*Nagħrafha
l-preżenza
tas-sikrana
fid-dinja?*

*X'influwenza
għandha fuqi?*

Xogħol il-Malinn

Mulej, quddiem il-ħażen
mhux l-ewwel darba
li niħajru nippuntaw subgħajna lej
jew inwaħħlu fik
bħallikieku Inti l-għajn tiegħu.
Imma huwa l-ispirtu ħażin
- u żgur li mhux Inti -
li ma jitlef l-ebda okkażjoni
biex jiżra' ż-żerriegħa
li ma tnissilx ħlief ħsara kull fejn tinżera'.
Agħmilna għassa, Mulej,
ta' dak li jaf tant tajjeb
kif jidħol bejnietna b'mod fin;
ta' dak li jaf tant tajjeb
kif jaqbadna fuq sieq waħda;
ta' dak li jaf tant tajjeb kif iqarraq bina.

L-Erbgħa, 29 ta' Lulju 2020

Ġesù qal lid-dixxipli tiegħu:

“Is-Saltna tas-Smewwiet
tixbah lil teżor
moħbi f’għalqa,
li wieħed raġel isibu u jaħbih,
u kollu ferħan
imur ibiġħ kulma jkollu
u jixtri dik l-għalqa.
Tixbah ukoll
is-Saltna tas-Smewwiet
lil wieħed neguzjant
iftttx ġawhar fin;
meta sab ġawhra
tiswa ħafna,
mar bieġħ
kulma kellu
u xtara lilha.”

*Mill-Evangġelju skont San Matthew,
kapitlu 13, vers 44-46*

155

“Is-Saltna tas-Smewwiet
hi teżor li jġedded il-ħajja
ma’ kull jum li jgħaddi u jwassalha
biex twessa’ l-orizzonti tagħha.
Fil-fatt, dawk li sabu dat-teżor
għandhom qalb kreattiva
u qalb li tifttx, qalb li ma tirrepetix
imma toħloq, waqt li tfassal
u tterraq toroq ġodda li jwassluna
biex inħobbu lil Alla, lill-oħrajn,
u lilna nfusna bis-serjetà.
Is-sinjal ta’ dawk li jimxu
f’dit-triq tas-Saltna hu l-kreattività,
dejjem jippruvaw jagħmlu iktar.
U hija l-kreattività
li tieħu l-ħajja u li tagħti l-ħajja.”

PAPA FRANĠISKU, *Angelus*, 26 Lulju 2020

*Nagħraf jien
li s-Saltna
tas-Smewwiet
għo fija qiegħda?*

*X'wisa'
nagħmlilha?*

Li tterraq toroq godda

Mulej, Inti tgħidilna kemm-il darba
li s-Saltna tas-Smewwiet
għo fina qiegħda.
U din hija Saltna li qiegħda tistenna biss
li, bit-tnebbieħ tiegħek
- tnebbieħ li qatt mhux nieqes
minn stedina għall-kreattività u għad-dinamizmu -
aħna ngħidu 'iva' għaliha:
li nħalluha tigri fil-vini tagħna,
li nħalluha taħdem fuq il-qalb tagħna,
u li din itterraq toroq godda
ta' kif tħobb
lil Alla Missierek,
lilha nfisha,
u lill-oħrajn.
Ħa tkun Saltnatek għażiża ħafna għalina.

Il-Ħamis, 30 ta' Lulju 2020

Ġesù qal lid-dixxipli: "Tixbah ukoll is-Saltna tas-Smewwiet lil xibka mitfugħa l-baħar li fiha jingabar minn kollox. Meta timtela jtellgħuha x-xatt, u joqogħdu bilqiegħda, jiġbru fil-kannestri dak li jkun tajjeb u jarmu l-ħażin. Hekk jiġri fi tmiem id-dinja: l-angli joħorġu jifirdu l-ħżiena mill-ġusti, u jixħtuhom fil-ħuġġieġa tan-nar ... Kollu fhimtuh dan?" "Iva", qalulu. U qalilhom: "Għalhekk kull kittieb li jkun sar dixxiplu tas-Saltna tas-Smewwiet jixbah lil wieħed sid li, mill-ħażna tiegħu, joħroġ sew il-ġdid u sew il-qadim."

Mill-Evangġelju skont San Matthew, kapitlu 13, versi 47-50a. 51-52

156

"Tħabbira mġedda toffri lil min jemmen, anki lill-berdin u lil dawk li ma jipprattikawx il-fidi, ferħ ġdid fil-fidi u evangelizzazzjoni li tħalli l-frott. Fir-realtà, il-qalba u l-essenza tagħha hi dejjem l-istess: Alla li wera l-imħabba bla qies tiegħu fi Kristu li miet u rroxta ... Hu 'l-Evangġelju ta' dejjem', u hu 'dak li kien, fl-imgħoddi, issa u għal dejjem', imma l-għana u l-ġmiel tiegħu huma bla tmiem. Hu dejjem żagħżuġh u għajn kostanti tal-ġdid."

PAPA FRANĠISKU,
Eżortazzjoni Appostolika, *Evangelii Gaudium*,
nru 11, 24 Novembru 2013

Ġmiel ta' dejjem

*Nemmen
li Alla
qatt
ma jeqdiem?*

*Nemmen
li illum ukoll
irid isieheb
lil kull bniedem
fil-Ġmiel
li huwa Hu?*

Int, Mulej,
Ġmiel antik,
u Ġmiel ġdid;
Ġmiel għan-nies ta' qabel,
u Ġmiel għan-nies tal-lum;
Ġmiel għal dawk li jagħrfuk,
u Ġmiel għal dawk li ma jagħrfukx.
Hallina niskopru
f'kull mument ta' ħajjitna tal-lum
dan il-Ġmiel li huwa Inti.
Hallina nilqgħuh
biex illum fina jgħammar il-Ġmiel.
Hallina ngħixuh
biex illum bħalek inkunu Ġmiel.
Hallina nħabbru
biex illum ħaddieħor ikun Ġmiel.

Il-Ġimgħa, 31 ta' Lulju 2020

Ġesù mar lejn pajjiżu. Beda jgħallem lin-nies fis-sinagoga tagħhom, u huma baqgħu mistagħġba hekk li bdew jgħidu: “Mnejn ġieb dan l-għerf u din il-qawwa tal-għaġeb? Dan mhuwiex bin il-mastrudaxxa? Ommu mhijiex dik li jisimha Marija, u ħutu Ġakbu u Ġuzeppe u Xmun u Ġuda? U ħutu l-bniet mhumiex kollha magħna? Mnejn ġieh dan kollu?” U tfixklu minħabba fih. Imma Ġesù qalilhom: “Ebda profeta ma hu bla ġieħ jekk mhux f’pajjiżu u daru stess.” U hemmhekk ma għamilx ħafna mirakli minħabba n-nuqqas ta’ fidi tagħhom.

*Mill-Evangġelju skont San Mattew,
kapitlu 13, versi 54-58*

157

“Skont l-abitanti ta’ Nazaret, Alla hu wisq kbir biex jitbaxxa u jitkellem permezz ta’ bniedem sempliċi! Huwa l-iskandlu tal-Inkarnazzjoni: il-ġrajja li tħawdek ta’ Alla li jsir laħam, li jaħseb bil-moħħ ta’ bniedem, jaħdem bl-idejn ta’ bniedem, iħobb bil-qalb ta’ bniedem, Alla li jistinka, jiekol u jorqod bħalna. L-Iben t’Alla jaqleb ta’ taħt fuq kull pjan uman: mhux id-dixxipli li jaħslu riġlejn il-Mulej, iżda hu l-Mulej li jaħsel riġlejn id-dixxipli. Din hi r-raġuni tal-iskandlu u l-inkredulità ta’ kull żmien, illum ukoll.”

PAPA FRANĠISKU, *Angelus*, 8 Lulju 2018

Meta Kristu jfixkel!

*Hemm
xi affarijiet
li Kristu
nħossu jfixkilni
minħabba
fihom?*

*Liema huma,
u x'nixtieq
nagħmel
dwarhom?*

Mulej,
ma rrid inħalli xejn xi jfixkilni
minħabba fik:
la dak li Int
u lanqas dak li Int m'intix;
la dak li tgħidli
u lanqas dak li ma tgħidlix;
la dak li tistenna minni
u lanqas dak li ma tistenniex minni;
la dak li titlobni nħalli warajja
u lanqas dak li titlobni nzomm;
la dak li tridni nkun
u lanqas dak li ma tridnix inkun.
Žommlu 'l qalbi
dejjem miftuħa għalik,
ixxidd liema libsa xxidd!

Is-Sibt, 1 ta' Awwissu 2020

Erodi sama' bil-fama ta' Ġesù u lill-qaddejja tiegħu qalilhom: "Dan Ġwanni l-Battista! Qam mill-imwiet!" Għax Erodi kien arrešta lil Ġwanni, u qaflu l-ħabs minħabba Erodja, mart ħuh Filippu. Għax Ġwanni kien jgħidlu: "Inti lil dik ma tistax iżzommha!" Ried kieku joqtlu, imma kien jibza' min-nies, għax kienu jzommuh bi profeta. Mela wasal jum li fih Erodi għalaq sninu, u bint Erodja ħarġet fin-nofs tiżfen, u għoġbot lil Erodi; għalhekk wegħedha taħt ġurament li jagħtiha kulma titolbu. U hi, mogħwija minn ommha, qaltlu: "Agħtini issa stess ras Ġwanni l-Battista fuq platt."

*Mill-Evangēlju skont San Mattew,
kapitlu 14, versi 1-8*

158

"Niġbed l-attenzjoni għal tliet atteġġjamenti. L-ewwel: il-korruzzjoni, kif juriha Erodi, li quddiem l-akkuża tal-adulterju li l-Battista jagħmillu, ifttx li jsib bilanċ diplomatiku bejn l-imġiba dubjuża tiegħu u l-qdusija tal-profeta li hu jammira. It-tieni: il-mibegħda, kif turiha Erodja fil-konfront ta' Ġwanni. It-tielet: il-vanità, kif turiha ż-żeffiena żagħżugħa, bint Erodja, li b'dak li tagħmel tagħti pjaċir lir-re, li jwegħedha li jagħtiha kulma titolbu. Wara dawn l-atteġġjamenti m'hemmx ħlief Satana."

PAPA FRANĠISKU, *Meditazzjoni*, 8 Frar 2019

Qlub imħassra

*Il-korruzzjoni,
il-mibegħda,
u l-vanità,
għandi xi ħaġa
minnhom
f'ħajti?*

*Nifhem
li dawn,
qalbi
jħassruhieli?*

Lill-bniedem
kemm tħassarhielu lil qalbu
l-korruzzjoni!

Lill-bniedem
kemm tħarbathielu lil qalbu
l-mibegħda!

Lill-bniedem
kemm taħlihielu lil qalbu
l-vanità!

Tħallihom qatt u bl-ebda mod
ma jkollhom mqar dellhom f'ħajjitna, Mulej,
la l-korruzzjoni,
la l-mibegħda,
u lanqas il-vanità.

Għax fejn hemm dawn,
Inti ma tkunx hemm.